

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmikīyē ādikāvyaē bālakāṇḍē*  
**॥ *ēkōnasaptatitamaḥ sargaḥ* ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ *ēkōnasaptatitamaḥ sargaḥ* ॥

*sabalasya daśarathasya mithilāyāṃ gamanaṃ tatra janakēna  
tasya satkāraśca*

*tatō rātryāṃ vyatītāyāṃ  
sōpādhyāyaḥ sabāndhavaḥ |  
rājā daśarathō hṛṣṭaḥ  
sumantramidamabravīt ॥ 1.69.1 ॥*

*adya sarvē dhanādhyakṣā  
dhanamādāya puṣkalam |  
vrajantvagrē suvihitā  
nānāratnasamanvitāḥ ॥ 1.69.2 ॥*

*caturaṅgabalaṃ cāpi  
śīghraṃ niryātu sarvaśaḥ |  
mamājñāsamakālaṃ ca  
yānaṃ yugyamanuttamam ॥ 1.69.3 ॥*

*vasiṣṭhō vāmadēvaśca  
jābālratha kaśyapaḥ |*

mārkaṇḍēyastu dīrghāyu -

rṛṣiḥ kātyāyanastathā || 1.69.4 ||

ētē dvijāḥ prayāntvagrē

syandanam yōjayasva mē |

yathā kālātyayō na syād

dūtā hi tvarayanti mām || 1.69.5 ||

vacanācca narēndrasya

sēnā ca caturaṅgiṇī |

rājānamṛṣibhiḥ sārḍham

vrajantam pṛṣṭhatō'nvayāt || 1.69.6 ||

gatvā caturaham mārgam

vidēhānabhyupēyivān |

rājā ca janakaḥ śrīmā -

ñśrutvā pūjāmakalpayat || 1.69.7 ||

tatō rājānamāsādya

vṛddham daśaratham nṛpam |

muditō janakō rājā

praharṣam paramam yayau || 1.69.8 ||

uvāca vacanam śrēṣṭhō

naraśrēṣṭham mudānvitam |

svāgataḥ tē naraśrēṣṭha

diṣṭyā prāptō'si rāghava || 1.69.9 ||

putrayōrubhayōḥ prītiḥ

lapsyasē vīryanirjitām |

diṣṭyā prāptō mahātējā  
vasiṣṭhō bhagavānṛṣiḥ || 1.69.10 ||

saha sarvairdvijaśrēṣṭhai -  
rdēvairiva śatakratuḥ |  
diṣṭyā mē nirjitā vighnā  
diṣṭyā mē pūjitaṃ kulam || 1.69.11 ||

rāghavaiḥ saha sambandhād  
vīryaśrēṣṭhairmahābalaiḥ |  
śvaḥ prabhātē narēndra tvam  
saṃvartayitumarhasi || 1.69.12 ||

yajñasyāntē naraśrēṣṭha  
vivāhamṛṣisattamaiḥ |  
tasya tad vacanaṃ śrutvā  
ṛṣimadhyē narādhipaḥ || 1.69.13 ||

vākyam vākyavidāṃ śrēṣṭhaḥ  
pratyuvāca mahīpatim |  
pratigrahō dātṛvaśaḥ  
śrutamētanmayā purā || 1.69.14 ||

yathā vakṣyasi dharmajña  
tat kariṣyāmahē vayam |  
tad dharmiṣṭham yaśasyaṃ ca  
vacanaṃ satyavādinaḥ || 1.69.15 ||

śrutvā vidēhādhipatiḥ  
paraṃ vismayamāgataḥ |

tataḥ sarvē munigaṇāḥ  
parasparasamāgamē || 1.69.16 ||

harṣēṇa mahatā yuktā -  
stāṃ rātrimavasan sukham |  
atha rāmō mahātējā  
lakṣmaṇēna samaṃ yayau || 1.69.17 ||

viśvāmitraṃ puraskṛtya  
pituḥ pādāvupasṛśan |  
rājā ca rāghavau putrau  
niśāmya pariharṣitaḥ || 1.69.18 ||

uvāsa paramaprītō  
janakēnābhipūjitaḥ |  
janakō'pi mahātējāḥ  
kriyā dharmēṇa tattvavit |  
yajñasya ca sutābhyāṃ ca  
kṛtvā rātrimuvāsa ha || 1.69.19 ||

|| ityārṣē śrīmadrāmāyaṇē vālmikīyē ādikāvyē  
bālakāṇḍē ēkōnasaptatitamaḥ sargaḥ ||